

समां - 12:25 hrs.

<><><><><><>

PM-MKB

प्रधानमंत्री नरेन्द्र मोदी होरें देशवासियें गी गुजारश कीती ऐ जे ओह मजूदा सोए दी रूतै दरान अपना बड़ा मता खयाल रक्खन, नियमित वक्फे पर पानी जां होर तरल पदार्थ पींदे रौहन ते सरकार पास्सेआ जारी दिशा-निर्देशें दी पालमा बी जकीनी बनान। अज्ज आकाशवाणी पर अपने 'मन की बात' कार्यक्रम राएं देश-बदेश दे लोकें कन्नै बचार सांझे करदे होई श्री मोदी होरें देशवासियें गी आम पन्ना, मट्ठा, लस्सी, सत्तू शरबत, बेल पन्ना ते कोकुम शरबत ज्नेह पारंपरिक तरल पदार्थ पींदे रौहने दी सलाह दिती ते भारत दी सांस्कृतिक बन्न-सबन्नता उप्पर लोऽ बी पाई। प्रधानमंत्री होरें देसै च अम्ब दिएं किस्में बारै बी गल्लबात कीती ते भारत दे उत्पादें गी आलमी सतह दे बजारें धोड़ी पुजाने लेई अन्न-दाना करसानें दी सराहना कीती। उ'नें नीदरलैंड्स दी तरफा चोल साम्राज्य दे समें दिआं प्राचीन ताम्र पट्टिकां भारत गी वापस सौंपे जाने दा बी जिक्र कीता ते आखेआ जे एह देशवासियें लेई बड़े गै गर्व आहला पल हा। अज्जै दे अपने मन की बात कार्यक्रमै च प्रधानमंत्री होरें 100 मीटर द्रौड़ दे रिकार्ड त्रोंडने आहले गुरिंदरवीर सिंह ते अनीमेश कुजुर हुं'दे कन्नै गल्लबात बी कीती। एहदे अलावा प्रधानमंत्री होरें खगोल विज्ञान यानि एस्ट्रोनॉमी कलबें च बधदी दिलचस्पी सने शिक्षा, पर्यावरण संरक्षण ते समाज-सेवा दे खेतरें

च कीती जा'रदी पैहलकदमिएं पर बी लोs पाई ते बसनीकें गी गुजारश कीती जे ओह पूरी सक्रियता दे कन्नै राष्ट्र-निर्माण च अपना जोगदान देना बरोबर जारी रक्खन।

<><><><><><>

JK- Govt. -TET

प्रदेश दी सरकारै गलाया ऐ जे उ'नें मकामी शिक्षकें कन्नै जुड़े दे उन्दी योग्यता परखने आहले TET दे मुद्दे पर सुप्रीम कोर्ट च समीक्षा याचिका दायर करने दा फैसला लैता ऐ। शिक्षा मंत्री स्कीना इत्तू होरें इक्क सोशल मीडिया पोस्ट च आखेआ जे सरकार नै लगातार इस मामले पर तक्क रखी दी ऐ ते टीचरें दे हितें दी राक्खी आस्तै ठोस गैई पुट्टियां न। उ'नें दस्सेआ समीक्षा याचिका दर्ज करने दी मंजूरी पहलै गै दिती गेदी ऐ ते कन्नून-न्यां ते संसदीय मामलें दे विभाग नै अपनी स्टैंडिंग काउंसिल गी लोड़चदी कारवाई रम्भ करने दे निर्देश जारी कीते न। मंत्री होरें गलाया जे पिटीशन त्यार होई गेदी ऐ ते अगले हफ्ते सुप्रीम कोर्ट च फाइल करी दिती जाहग। उ'नें दोहराया जे सरकार शिक्षकें दे हितें दी राक्खी लेई वचनेबज्झी दी ऐ।

<><><><><><>

8th Pay Commission JK Visit

8मां केन्द्री तन्खाह आयोग अज्जै थमां जम्मू-कश्मीर दे दौरे पर ऐ ते एह 5 जून धोड़ी प्रदेश च गै रुकोग। अपने इस दौरे दे दरान कमिशन आसेआ बक्ख-बक्ख सरबंधत धड़े जियां सरकारी मलाज़में- संगठनें ते एसोसिएशनें वगैरा कन्नै सलाह-सूतर कीता जाहग।

आयोग दा कल पैहली जून गी श्रीनगर दे शरे-कश्मीर अंतराष्ट्रीय कन्वेंशन सेंटर च दिनै 11 बजे शा इक बजे धोड़ी केन्द्र शासत प्रदेश दी सरकार कन्नै गल्लबात करने दा बी कार्यक्रम ऐ। मुख सचिव अटल डुल्लु हुंदी अगुआई आली इक उच्ची सतह दी टीम इस बैठका च हिस्सा लैग ते आयोग अग्गे अपनी इक पेशकारी बी करोग। इस टीम च अतिरिक्त मुख सचिवें ते प्रधान सचिवें हुंदे इलावा GAD- कन्नू ते खज़ाना मैहकमें दे ऐहलकार बी शामिल होडन।

<><><><><><>

Satish-VaishnavVisit

ट्रांसपोर्ट मंत्री सतीश शर्मा होरें कल केन्द्री रेल मंत्री अश्विनी वैष्णव हुंदे कन्नै मलाटी लाई ते राजौरी ते पुंछ सरहदी जिलें च रेल राबितें दी जोरदार वकालत कीती। उ'नें प्रस्तावित जम्मू-अखनूर-डोरी-डगोर-सुंदरबनी-नौशैहरा-राजौरी- पुंछ रेल कॉरिडोर पर पहल दी बिनाह पर बचार करने दी अपील कीती ते इस इलाके ताई एदे रणनीतिक माली ते समाजी महत्व पर जोर पाया। श्री शर्मा होरें परियोजना लेई इक्क नमें मुम्मकन अध्ययन ते राश्ट्री प्राथमिकता दर्जे दी प्रार्थना कीती। उ'नें जम्मू-कश्मीर च IT पार्क- इनक्यूबेशन सेंटर ते दूर-दरेडे इलाकें च इंटरनेट सनें बेहतर डिजिटल ढांचे दी बी मंग कीती। केन्द्री मंत्री होरें भरोसा दोआया जे बैठक दौरान पुट्टी गेदी मंगें ते होर दुइयें चैंताएं पर हमदर्दी कन्नै बचार कीता जाहग।

<><><><><><>

Self Enumeration

2027 बरे आली मरदमशुमारी दे पैहले गेड़ तैहत जम्मू-कश्मीर च नागरिकें आसेआ आपू ऑनलाईन अपने ब्यौरे दर्ज करने सरबंधी Self Enumeration दी प्रक्रिया अज्ज संभा रदी ऐ ते घर-घर जाइयै लोकें थमां आंकड़े कठेरने सरबंधी House Listing आला अभियान कल्लै थमां शुरु होग। अधिकारियें दस्सेआ ऐ जे Enumerator ते सुपरवाईज़र कल्लै थमां लेइयै 30 जून तोड़ी घर-घर जाइयै लोकें थमां उन्दे घरें ते आबादी मतल्लक स्टीक आंकड़े दर्ज करडन। बसनीकें गी अपील कीती गई ऐ जे ओह सरबंधत अमले दा सहयोग करन ते उनें गी स्टीक आंकड़ें दर्ज करोआन।

<><><><><><>

JK- Summer Vacation

जम्मू-कश्मीर दिएं शिक्षा मंत्री स्कीना इतू होरें जम्मू संभाग दे सोए आहले ज़ोन हेठ पौंदे सब्भनें सरकारी ते प्राइवेट कालेजें च पैहली जून थमां 15 जुलाई धोड़ी सोए आली छुट्टियें दा ऐलान करी दिता ऐ। मंत्री होरें आखेआ ऐ जे एह फैसला बड़ी भारी गर्मी गी दिक्खदे होई विद्यार्थियें- शैक्षणिक अमले ते कालेजें दे होर दुए अमले दी सुरक्षा ते कल्याण जकीनी बनाने दे मकसद कन्नै लैता गेआ ऐ। मंत्री होरें इब्बी जानकारी दिती ऐ जे सोए दी छुट्टियें आली अवधि मुक्कने दे बाद गै सब्भनें कालजें च नियमित शैक्षणिक गतिविधियां परतियै शुरु कीतियां जागंन।

<><><><><><>

Weather

मौसम विभाग नै पेशगोई कीती ऐ जे 3 जून तगर मौसम आम तौरा पर खुशक बने दा रौहग। 4 ते 5 जून गी नेकें थाहरें पर परतियै बरखा- गर्जी-गर्जी कन्नै फोहारा ते तेज हवा चलने दी संभावना ऐ। मैहकमे नै 6 थमां 8 जून तगर आम तौरा पर खुशक मौसम दा अंदाजा लाया ऐ।

<><><><><><>